

CRPH ကနေ အမျိုးသားညီညွတ်ရေးအစိုးရ NUG ကို ဖွဲ့စည်းခဲ့ပြီးနောက်မှာ ထောက်ခံကြိုဆိုတဲ့ သတင်းများ ဝေဝေဆာဆာ တက်လာကြတာ တွေ့ရပါတယ်။ နှစ်ဆန်းတရက်နေ့မှာတော့ စစ်ကောင်စီကနေ လွတ်ငြိမ်းချမ်းသာခွင့်နဲ့ အကျဉ်းသား ၂၀,၀၀၀ ကျော် တွေကို လွှတ်ပေးပါတယ်။ ဒါပေမဲ့ တဘက်မှာ အပြစ်မဲ့ ပြည်သူများကို ဖမ်းဆီး ရိုက်နှက် ပစ်ခတ်တဲ့ သတင်းတွေလည်း အပြိုင်အဆိုင် တက်လို့ပါပဲ။ နိုင်ငံတဝှမ်းမှာ ခံယူချက် ပြင်းပြတဲ့ ပြည်သူများက အကြမ်းဖက် စစ်ကောင်စီကို ဆက်လက် ဆန္ဒပြ တော်လှန်နေဆဲပါ။ (Burma3R)

Reporting for 16/4/21

17 ရက်နေ့ သတင်းများကို စုစည်းပြီး တင်ဆက်ပေးထားပါတယ်။ လက်ကျန် 16 ရက်နေ့ သတင်းများကိုလည်း ထည့်သွင်းထားပါတယ်ခင်ဗျာ။

Protest / Campaign

မြို့ကြီးအချို့တွင် အသစ်ဖွဲ့စည်းလိုက်သော အမျိုးသားညီညွတ်ရေးအစိုးရ(NUG) အား အောင်သပြေခက်များကို ကိုင်ပြီး ထောက်ခံကြိုဆိုကြသည်။ **ရန်ကုန်တိုင်းဒေသကြီး** သာကေတတွင် လူငယ်များက စစ်အာဏာရှင်စနစ် အပြီးတိုင်ပျက်သုန်းရေး တော်လှန်မှုအဖြစ် ရောင်စုံစက္ကူများဖြင့် ခေါက်ထားသည့် ကြိုးကြာရုပ်များ ပြုလုပ်ကာ လမ်းဆုံလမ်းခွများတွင် ချိတ်ဆွဲထားခဲ့သည်။ သိမ်ဖြူလမ်း၊ ဝန်ကြီးချုပ်ရုံးဟောင်းရှေ့နှင့်မြို့လယ် ဆူးလေပန်းခြံတို့တွင် လူငယ်များက **"လုံးဝအုပ်ချုပ်၍ မရစေရ"** စာများ ရေးသားကာ စစ်အာဏာရှင်စနစ်ကို ဆန့်ကျင်ကြောင်း ပြသခဲ့ကြသည်။ လှိုင်သာယာတွင် လူငယ်အချို့က လုံခြုံရေးတင်းကြပ်ထားဆဲအချိန်၌ပင် စစ်အာဏာရှင်ဆန့်ကျင်ကြောင်း စာသားများ ကိုင်ဆောင်ကာ ပျောက်ကြားသပိတ် ပြုလုပ်ခဲ့သည်။ လှိုင်တွင် ဖမ်းဆီးခံခေါင်းဆောင်များ လွှတ်ပေးရန်နှင့် NUG ထောက်ခံကြောင်း အောင်သပြေဆုတောင်းသပိတ် ပြုလုပ်ခဲ့သည်။ ကမာရွတ်တွင် NUG ထောက်ခံကြောင်းနှင့် စစ်အာဏာရှင်စနစ် အလိုမရှိကြောင်းကို လူငယ်များက ဆန္ဒထုတ်ဖော်ခဲ့ကြသည်။ ကြည့်မြင်တိုင်တွင် ကွမ်းရွတ်များပေါ် စာရွက်များကပ်၍ စစ်အာဏာရှင်စနစ် ဆန့်ကျင်သော စာသားများရေးကာ လူမဲ့သပိတ် ပြုလုပ်ခဲ့သည်။ မြောက်ဥက္ကလာပတွင် ဒေသခံလူငယ်များက NUG အစိုးရအား ထောက်ခံကြောင်း ဆန္ဒထုတ်ဖော်ခဲ့ကြသည်။ ရွှေပြည်သာတွင်လည်း မုန့်လုံးရေပေါ်များတွင် စစ်အာဏာရှင်ဆန့်ကျင်သော စာသားများပါ ဆိုင်းဘုတ်ငယ်များ စိုက်ထူ၍ အာဏာရှင် စစ်တပ်အား ဆန့်ကျင်ခဲ့ကြသည်။ သာယာဝတီကျွန်းတွင် လူငယ်အချို့က **"နှစ်သစ်မှာ ခေတ်သစ်တည်မည့် NUG"** စာသားပါ ပိတ်စကြီးများ ကိုင်ဆောင်ကာ စက်ဘီးပျောက်ကြားသပိတ် ပြုလုပ်ခဲ့သည်။ မရမ်းကုန်းမြို့နယ်တွင်လည်း လူငယ်များက NUG ကြိုဆိုထောက်ခံကြောင်းနှင့် စစ်အာဏာရှင်စနစ် ကျဆုံးစေရေးအတွက် ဆန္ဒထုတ်ဖော်ခဲ့သည်။ စစ်တပ်ဒေါက်တိုင် ရုံးအများအပြားရှိသည့် မင်္ဂလာဒုံတွင် လူငယ်အချို့က စစ်အာဏာရှင် ဆန့်ကျင်ရေး အာရုဏ်ဦးသပိတ် ပြုလုပ်ခဲ့သည်။

မန္တလေးတိုင်းဒေသကြီး (မန္တလေး သံဃာသမဂ္ဂသပိတ်စစ်ကြောင်းက သံဃာများ ပရိတ်ရွတ် DVB) မြတောင်စစ်ကြောင်းက ယနေ့နံနက်ပိုင်းတွင် လမ်းမကြီးများပေါ်တက်ကာ စစ်အာဏာရှင်စနစ် ဆန့်ကျင်ကြောင်း ဆန္ဒထုတ်ဖော်မှုကို နေ့စဉ်မပြတ် ဆန္ဒပြခဲ့ကြသည်။ မန်းတက္ကသိုလ်ကျောင်းသားသမဂ္ဂ၊ ဗကသ၊ အ.ထ.က (၇) ကျောင်းသားဟောင်း သပိတ်စစ်ကြောင်းများ ပူးပေါင်း၍ "စစ်အာဏာရှင်စနစ် တိုက်ဖျက်ရေး အထွေထွေသပိတ်တပ်ပေါင်းစု" ဖြင့် NUG အစိုးရ ထောက်ခံကြောင်းကို လူအင်အား ရာနှင့်ချီ၍ ဆန္ဒထုတ်ဖော်ခဲ့သည်။ မြင်းခြံ၊ ဗောဓိတထောင်၌ ကျဆုံးသွားသည့် အာဇာနည်များအတွက် ဝမ်းနည်းခြင်းအထိမ်းအမှတ်ပြုလုပ်ခြင်း၊ NUG အစိုးရထောက်ခံကြောင်းနှင့် ဖယ်ဒရယ်ပြည်ထောင်စု ပေါ်ပေါက်ရေးအတွက် ဆုတောင်း သပိတ် ပြုလုပ်ခဲ့သည်။ မြင်းခြံတွင် ကျောင်းသားနှင့် လူငယ်များ ဦးဆောင်သည့် ကျေးလက်သပိတ်စစ်ကြောင်းဖြင့် ဇီဝိတဒါနအဖြစ် ငါးများကို ဘေးမဲ့လွတ်ကာ စစ်အာဏာရှင် ကျဆုံးရေးနှင့် ဖယ်ဒရယ်ပြည်ထောင်စု ပေါ်ပေါက်ရေး ဆန္ဒထုတ်ဖော်ခဲ့ကြသည်။ ညောင်ဦးတွင် လူငယ်များက စစ်အာဏာရှင်စနစ် ဆန့်ကျင်ကြောင်းကို လမ်းမကြီးများပေါ်တက်ကာ ဆန္ဒထုတ်ဖော်ခဲ့ကြ။ သပိတ်ခေါင်းဆောင်တစ်ဦး ဖြစ်သော ကိုဝေမိုးနိုင် အဖမ်းခံခဲ့ရသော်လည်း မုံရွာတွင် အစဉ်အလာမပျက် သပိတ်စစ်ကြောင်းများ ချီတက်ဆဲဖြစ်။ **နွေဦးတော်လှန်ရေး နေ့စဉ် မှတ်စု (၁၇ ဧပြီ ၂၀၂၁) Mizzima မှ ကောက်နုတ်ပါသည်။**

Strike / Scout

ရန်ကင်း (၂) ရပ်ကွက်၊ (၆) လမ်းထိပ်ရှိ Golden City ရှေ့ရှိ အုပ်ချုပ်ရေးရုံးတွင် ယနေ့ နေ့လယ်ပိုင်းက ပေါက်ကွဲမှုဖြစ်ခဲ့ရာ အနည်းဆုံး လုံခြုံရေးယူထားသည့် အကြမ်းဖက်စစ်တပ်ဘက်က နှစ်ဦး ဒဏ်ရာရရှိခဲ့သည်။ စမ်းချောင်းမြို့နယ်၊ တော်လှန်ရေးပန်းခြံရှေ့ရှိ Denko ဓာတ်ဆီဆိုင်အနီးတွင် နေ့လယ် ၃ နာရီ ၁၀ မိနစ်ခန့်က ပေါက်ကွဲမှု တစ်ရပ် ဖြစ်ပွားခဲ့သည်။

Detain / Death

• **မိုးကုတ်မှာ ကျည်ထိမှန်သူနှစ်ဦးကို စစ်ကောင်စီတပ် သယ်သွား (RFA)**

မန္တလေးတိုင်း မိုးကုတ်မြို့နယ်အရှေ့ပိုင်း အောင်ချမ်းသာရပ်ကွက်မှာ ဧပြီလ ၁၇ ရက် မြန်မာနှစ်ဆန်းတစ်ရက်နေ့ နေ့လယ် ၁ နာရီမှာ စစ်ကောင်စီတပ် ပစ်ခတ်တာကြောင့် အနည်းဆုံး လူနှစ်ဦး ကျည်ထိမှန်သွားပါတယ်။ ဦးခေါင်း ကျည်ထိမှန်သူတစ်ဦးနဲ့ ခြောက်ထောက်

ကျည်ထိမှန်သူတစ်ဦး တို့ကို ဈေးတွန်းလှည်းနဲ့ စစ်ကောင်စီတပ် သယ်သွားတယ်လို့ မျက်မြင်တွေ့သူတစ်ဦးက ပြောပါတယ်။ ဒါ့အပြင် တခြား ကျည်ထိမှန်ဒဏ်ရာ ရသူတွေလည်း ရှိတယ်လို့ ဆိုပါတယ်။

• **မိုးကုတ်မှာ တပ်နဲ့ရဲ ပစ်ခတ်မှုတွေကြောင့် ဂြိုဟ်သေဆုံး လေးဦးဒဏ်ရာရ (Voice Of Myanmar)**

" ပစ်ခတ်ခံရပြီး တွန်းလှည်းနဲ့တင်ခေါ်ခံသြားရတဲ့ အမျိုးသားနှစ်ဦးမှာ တစ်ဦး သေဆုံးသွားတယ်။ ကျန်တစ်ဦးက ထိခိုက်ဒဏ်ရာ ရတာမှန်ပေမယ့် အသက်ရှင်နေသေးတယ်လို့ သိရတယ် " ဆိုပြီး ဒေသခံတစ်ဦးကပြောပါတယ်။ ဒီကနေ့ညနေ ၅ နာရီကျော် အချိန်အထိမိုးကုတ်မြို့နေရာအနှံ့ တပ်နဲ့ရဲက အင်အားအများပြားနဲ့ လှည့်ခြင်း၊ နေရာချထားခြင်းများ ပြုလုပ်နေပါတယ်။ နွေဦးတော်လှန်ရေးကာလ မိုးကုတ်တစ်မြို့ထဲ သေနတ်နဲ့ပစ်ခတ်သတ်ဖြတ်ခံရသူ ၉ ဦး ရှိခဲ့တယ်လို့ ဒေသခံတွေဆီက သိရပါတယ်။

• **ဒေါင်းတို့မျိုးဆက်သံချပ်အဖွဲ့ဝင် ကျောင်းသားသမဂ္ဂအဖွဲ့ဝင် လေးဦးဖမ်းဆီးခံရ (Khit thit media)**

အလုံမြို့နယ် ကွင်းကျောင်းလမ်းထိပ်တွင် စစ်ကောင်စီတပ်များမှ ကျောင်းသားသမဂ္ဂ သပိတ်ခေါင်းဆောင်များစီးနင်းလာသော ကားအား ရှာဖွေပြီး ကားပေါ်ပါ ၄ ဦး ဖမ်းဆီးခေါ်ဆောင်သွားခဲ့ပါတယ်။ ဖမ်းဆီးခံရသူများမှာ တက္ကသိုလ်ကျောင်းသားသမဂ္ဂမှ ကျောင်းသားဟောင်းများဖြစ်သော ကိုလင်းထက်၊ ကိုကျော်မင်းထွန်း၊ ကိုစိုးထက်ဦးနှင့် မရွှေရှုပါလင်းတို့ဖြစ်ပြီး မည်သည့်နေရာသို့ ဖမ်းဆီးခေါ်ဆောင်သွားကြောင်းမသိရပါ။

စမ်းချောင်းမြို့နယ်၊ မကြီးကြီးလမ်းနှင့် ရွှေနှင်းဆီလမ်းထောင့်တွင် အကြမ်းဖက်စစ်တပ်အဖွဲ့ဝင်များက ဆန္ဒပြမှုအား ဖြိုခွင်းရာမှာ ဖမ်းဆီးခံရသည့် လူငယ်နှစ်ဦးအား လက်လုပ်ဗုံးရှိသည်ဟု ဆိုကာ ဖမ်းဆီးသွားသည်။ ယင်းနောက်ဆက်တွဲအဖြစ် **မြေနီကုန်းဘက်တွင်လည်း** ရဲနှင့် စစ်အင်အား ၅၀ ကျော်ဖြင့် လမ်းမများနှင့် နောက်ဖေးလမ်းကြားပါ မကျန် လိုက်လံစစ်ဆေး ရှာဖွေမှုများ ပြုလုပ်ခဲ့ပြီး အမျိုးသမီးငယ်တစ်ဦး ထပ်မံဖမ်းဆီးခံရသည်။ **ဘီးလင်းတွင်** ယမန်နေ့ည ၉ နာရီခန့်က ဘီးလင်းရဲစခန်းရှေ့တွင် ဖြတ်သန်းမိသည့်အတွက် အကြမ်းဖက်စစ်တပ်က ပစ်ခတ်မှုကြောင့် ဒေသခံတစ်ဦး ကျဆုံးကာ တစ်ဦး ဖမ်းခံခဲ့ရသည်။ **ရပ်ရှင်သရုပ်ဆောင် ဇော်ခီနှင့် ဇနီးဖြစ်သူ ဒါရိုက်တာ ခရစ္စတီးနားခီတို့အား** ယနေ့နံနက်ပိုင်းက ရန်ကုန်လေဆိပ်တွင် အရပ်ဝတ်လူတစ်စုက ဖမ်းဆီးခေါ်ဆောင်သွားပြီး ညနေတွင် ပြန်လည်လွတ်မြောက်လာသည်ဟု သိရသည်။ **သရုပ်ဆောင် မေတိုးခိုင် (အိန္ဒြာကျော်ဇင် တူမ)** ကိုလည်း အကြမ်းဖက်စစ်တပ် လုံခြုံရေးများက ဖမ်းဆီးသွားသည်ဟု သိရသည်။

Released

• **အာဏာသိမ်း စစ်ကောင်စီမှ ပြစ်ဒဏ်လွတ်ငြိမ်းခွင့်နဲ့ အကျဉ်းသား နှစ်သောင်းသုံးထောင်ကျော်လွတ်**

အကျဉ်းထောင်၊ အချုပ်ထောင်၊ အကျဉ်းစခန်းအသီးသီးမှာ အကျဉ်းကျခံနေရတဲ့ အကျဉ်းသား၊ အကျဉ်းသူ ၂၃၄၀၇ ဦးကို ရာဇဝတ်ကျင့်ထုံးဥပဒေပုဒ်မ ၄၀၁ ပုဒ်မခွဲ ၁ အရလွတ်ပေးနေပါတယ်။ ဒီနေ့ လွတ်သူတွေဟာ နောက်တစ်ကြိမ် ပြစ်မှုကျူးလွန်ရင် ကျူးလွန်တဲ့ ပြစ်ဒဏ်အပြင် ကျခံရန် ကျန်ရှိတဲ့ပြစ်ဒဏ်တွေကိုပါ ဆက်လက်ခံသွားရမယ်ဆိုတဲ့ စည်းကမ်းသတ်မှတ်ချက်နဲ့ ကျခံရန် ကျန်ရှိတဲ့ ပြစ်ဒဏ်တွေအပေါ် လျှော့ပေါ့ လွတ်ငြိမ်းသက်သာခွင့်ပြုလိုက်ကြောင်း မြန်မာ့ရုပ်မြင်သံကြားက ကြေညာသွားပါတယ်။

BBC, RFA, VOA, DVB နဲ့ Mratt's Channel တို့ထံမှ သတင်းများကို စုစည်းပြီး အတိုချို့ တင်ဆက်ပေးထားပါတယ်

မန္တလေးတိုင်း	အိုးဘို၊ မြင်းခြံ၊ မိတ္ထီလာ၊ ရမည်းသင်းနဲ့ ညောင်ဦးအကျဉ်းထောင်များမှ ၂၈၀၀ နီးပါး လွတ်မြောက်လာခဲ့သည်။ အများစု ၁၅၇၀ နီးပါးမှာ အိုးဘိုမှ ဖြစ်သည်
ရခိုင်ပြည်နယ်	ရခိုင်အကျဉ်းထောင်တွေက အကျဉ်းသားပေါင်း ၁၀၅၀ ဦးလည်း လွတ်မြောက်လာပါတယ်။ စစ်တွေထောင်မှ အမျိုးသား ၂၅၆ ဦးနဲ့ အမျိုးသမီး ၂၁ ဦးတို့ လွတ်မြောက်လာခဲ့၊ ဘူးသီးတောင်အကျဉ်းထောင်၊ စစ်တွေအကျဉ်းထောင်၊ သံတွဲအကျဉ်းနဲ့ ကျောက်ဖြူအကျဉ်းထောင် တွေကနေ အကျဉ်းသားစုစုပေါင်း ၆၄၆ ဦးလွတ်မြောက်ခဲ့။
တနင်္သာရီတိုင်း	ကော့သောင်းထောင်မှ သရုပ်ဆောင် မင်းအုပ်စိုးအပါအဝင် အကျဉ်းသား ၃၀၄ ယောက် အကျဉ်းသူ ၆၈ ယောက်နဲ့ ထိုင်းနိုင်ငံသား ၄ ယောက် အပါအဝင် စုစုပေါင်း ၃၇၅ ယောက် လွတ်မြောက်
ကချင်ပြည်နယ်	မြစ်ကြီးနားထောင်မှ အကျဉ်းသား ၅၀၀ ကျော် ပြန်လွတ် အမျိုးသား ၃၉၀ ယောက်နဲ့ အမျိုးသမီး ၁၁၅ ယောက်
မွန်ပြည်နယ်	မူးယစ်မှုဖြင့်ထောင်ကျသူ အများစုအပါအဝင် အကျဉ်းသား ၂၄၀၀ ကျော် ပြန်လွတ် မော်လမြိုင်အချုပ်ထောင်က ၅၂၀ ကျော်၊ သထုံထောင်က ၁၀၀ ကျော်၊ ကျိုက်ထိုအလုပ်စခန်းက ၅၄၀ ကျော်၊ ကျိုက်မရောထောင်က ၇၀၀ နီးပါး၊ ဇင်းကျိုက်အလုပ်စခန်းက ၁၉၀ ကျော်၊ ရင်ငြိမ်းကုန်ထုတ်စခန်းက ၁၆၀ နီးပါး၊ အင်းပြောင်အလုပ်စခန်း ၁၈၀ ကျော် ၊
ဧရာဝတီတိုင်း	ပုသိမ်အကျဉ်းထောင်က အကျဉ်းသား ၃၀၀ ကျော် ပြန်လွတ်

- ရခိုင်အရေး ဆန္ဒပြမှုဖြင့် ဖမ်းဆီးထောင်ချခံရသည့် ဗကသကျောင်းသား ၆ ဦး ပြန်လွှတ်။ လွတ်မြောက်လာသူတွေဟာ ကိုညီညီမင်းထက်ဝေ၊ ကိုသက်မောင်မောင်၊ ကိုမျိုးချစ်ဇော်(ခ)ဘချစ်၊ ကိုသုတညီညီ၊ ကိုအောင်ခိုင်မင်း၊ ကိုလှထွန်းအောင် တို့ဖြစ်ပြီး ငြိမ်းစုစီ ပုဒ်မ ၁၉၊ ရာဇသတ်ကြီးပုဒ်မ ၅၀၅ (က) / ၅၀၅(ခ) တို့နဲ့ တရားစွဲ ထောင်ချခံရသူတွေဖြစ်ပါတယ်။ သူတို့နဲ့အတူ ဆန္ဒပြရာမှာပါဝင်ခဲ့တဲ့ ကိုကျော်သီဟရဲကျော်၊ ကိုစိုးလှနိုင်၊ ကိုရဲရင့်အောင်၊ ကိုဘုန်းမြင့်ကျော်တို့ကတော့ ခုထိ မလွတ်မြောက်သေးဘူးလို့ သိရပါတယ်။
- စစ်ကောင်စီကို သံချပ်ထိုးသရော်ခဲ့တဲ့ ဒေါင်းတို့မျိုးဆက် သံချပ်အဖွဲ့ဝင် သုံးဦး (ကိုဇေယျာလွင်၊ ကိုပိုင်ဖြိုးမင်း၊ ကိုပိုင်ရဲသူ) လွတ်မြောက်ခဲ့။
- ဘူးလက်လှဆွေ လွတ်၊ ဝီရသူကို အင်းစိန်ထောင်ထဲမှာ တိုက်ပိတ်ထား၊
- မူးယစ်ဆေးမှုနဲ့ထောင်ကျနေတဲ့ မြန်မာတိုင်းစစ်သတင်းစာ ပူးတွဲတည်ထောင်ခဲ့သူ ဩစတေးလျသားလည်း ပြန်လွတ်လာ ဩစတေးလျနိုင်ငံသား ထုတ်ဝေသူ Ross Dunkley လည်း ပါဝင် လွတ်မြောက်လာတယ်လို့ ဆစ်ဒနီမနက်ခင်းသံတော်ဆင့်သတင်းဌာနက သတင်းဖော်ပြပါတယ်။

NUG News

- **NUG အစိုးရသစ် ရက် ၁၀၀ အစား တစ်လအတွင်း တိုးတက်အောင်လုပ်ဖို့ ဒုသမ္မတပြော (BBC)**
အမျိုးသားညီညွတ်ရေးအစိုးရ NUG ရဲ့ ပထမဆုံး အစည်းအဝေးကို ဒီကနေ့ ပြုလုပ်ခဲ့တယ်လို့ NUG ရဲ့ဖေ့စ်ဘွတ်ခ်စာမျက်နှာမှာ ဖော်ပြထားပါတယ်။ အွန်လိုင်းက ပြုလုပ်တဲ့အစည်းအဝေးမှာ အစိုးရသစ်အနေနဲ့ နိုင်ငံတကာ အစိုးရတွေလို ရက် ၁၀၀ ကာလ သတ်မှတ်ဆောင်ရွက်မှုတွေအစား လုပ်ငန်းတွေကို တစ်လအတွင်း တိုးတက်အောင်ဆောင်ရွက်ဖို့ ဒုသမ္မတ ဒူဝါလရီးလက မှာကြားခဲ့တယ်လို့ ဖော်ပြထားပါတယ်။
- **NUG ကို တရားဝင်အစိုးရအဖြစ် အသိအမှတ်ပြုတယ်လို့ SAC-M ပြော**
မြန်မာနိုင်ငံမှာ ပြည်ထောင်စုလွှတ်တော်ကိုယ်စားပြုကော်မတီ (CRPH)က မနေ့ ဧပြီလ ၁၆ ရက်နေ့မှာ ကြေညာဖွဲ့စည်းလိုက်တဲ့ အမျိုးသားညီညွတ်ရေးအစိုးရ တဖြစ်လဲ ကြားကာလအစိုးရ (NUG)ကို တရားဝင်အစိုးရအဖြစ် အသိအမှတ်ပြုတယ်ဆိုပြီး မြန်မာ့အရေးနဲ့ ပတ်သက်လို့ လွတ်လပ်သောအကြံပေးကောင်စီ SAC-M က ထုတ်ပြောလာပါတယ်။
- **အမျိုးသားညီညွတ်ရေးအစိုးရကို KNU Concerned Group ကလည်း ကြိုဆို**
ပြည်ထောင်စုလွှတ်တော်ကိုယ်စားပြုကော်မတီ CRPH ရဲ့ ဧပြီ ၁၆ ရက်နေ့မှာ ဖွဲ့စည်းလိုက်တဲ့ အမျိုးသားညီညွတ်ရေးအစိုးရ ကို ကြိုဆိုထောက်ခံကြောင်း KNU concerned group က ဧပြီ ၁၇ ရက်မှာ ထုတ်ပြန်လိုက်ပါတယ်။
- **NUG မှာပါဝင်ဖို့ CRPH က ရက်ချုပ်တင်တော် ကို ကမ်းလှမ်းခဲ့တယ်လို့ AA စစ်ဦးစီးချုပ် ဗိုလ်ချုပ်ထွန်းမြတ်နိုင်က သူ့ရဲ့ twitter မှာ ရေးပါတယ်။**
ဖွဲ့စည်းလိုက်တဲ့ အမျိုးသားညီညွတ်ရေးအစိုးရအဖွဲ့ (NUG) မှာ ရခိုင်တိုင်းရင်းသားတွေ မပါဘူးလို့ ဝေဖန်မှုတွေရှိခဲ့ပါတယ်။ ဗိုလ်ချုပ်ထွန်းမြတ်နိုင်က "ငါတို့ကို ဂရုတစိုက်နဲ့ ခေါ်ခဲ့ပါတယ်။ ကိုယ့်ရပ်တည်ချက်နဲ့ကိုယ်မပါခဲ့တာပါ။ သူတို့ကို အပြစ်ပြောစရာမလိုအပ်ပါ"လို့ ရေးသားထားပါတယ်။

Federal News

ကချင်ပြည်နယ်၊ ဖားကန့်မြို့နယ်မှာ ကေအိုင်အေက မိုင်းခွဲတိုက်ခိုက်ခဲ့တာကြောင့် အကြမ်းဖက်စစ်ကောင်စီ တပ်ဖွဲ့ဝင် ၃ ယောက်သေဆုံးပြီး ကား ၁ စီး မီးလောင် ပျက်စီးသွားပါတယ်။ ဖားကန့်လမ်း မရှိကထောင်ရွာအနီး ရေအေးချောင်းဘက်မှာ ဧပြီ ၁၆ ရက် နေ့လည် ၁ နာရီလောက်က စစ်တပ်ရဟတ်ယာဉ်လာစဉ် လုံခြုံရေး ကင်းပုန်းဝပ်နေတဲ့ စစ်ကောင်စီတပ်တွေ အပြန်မှာ ကေအိုင်အေက အဝေးထိန်းမိုင်းနဲ့ တိုက်ခိုက်ခံခဲ့ရတာလို့ ဒေသခံတွေက ပြောပါတယ်။ စစ်ကောင်စီလက်နက်ကိုင်တပ်တွေက ဖားကန့်ကို ရဟတ်ယာဉ်နဲ့ လက်နက်တွေ လာပို့တယ်လို့ သတင်းရတာကြောင့် ဒီရဟတ်ယာဉ်အတွက် လုံခြုံရေးယူတဲ့ စစ်သားတွေကို တိုက်ခိုက်ချေမှုန်းခဲ့တာလို့ ကေအိုင်အေဘက်က ပြောပါတယ်။

မြစ်ကြီးနား၊ မော်ဖောင်းကျေးရွာ အနီးရှိ မြောက်ပိုင်းတိုင်းစစ်ဌာနချုပ် လက်အောက်ခံ လေတပ်စခန်းသို့ လက်နက်ကိုင်တစ်စုက ယနေ့နက် ၈ နာရီကျော်ခန့်တွင် လက်နက်ကြီးဖြင့် လာရောက်ပစ်ခတ်မှု ဖြစ်ပွားခဲ့သည်။ လက်နက်ကြီးကျည်အချို့ ကျေးရွာအနီး ကျရောက်၍ ဒေသခံတစ်ဦး ဒဏ်ရာရရှိခဲ့ပြီး လေတပ်စခန်းလည်း ကျည်သင့်ခဲ့သော်လည်း အပျက်အစီးနှင့် ထိခိုက်မှုကိုမူ သီးခြားအတည်မပြုနိုင်သေးပေ။

ဝါရှောင်မြို့အနီး ဝါရှောင်-ချီဖွေ-ကန်ပိုက်တီလမ်းဆုံတွင် ရှိသည့် အကြမ်းဖက်စစ်တပ်စခန်းကို ယနေ့နံနက်ပိုင်းက ကချင် လွတ်မြောက်ရေး တပ်မတော် - KIA က တိုက်ခိုက် သိမ်းယူလိုက်ပြီ ဖြစ်သည်။ တိုက်ပွဲစဖြစ်ပြီး နှစ်နာရီအကြာတွင် သိမ်းယူလိုက်ခြင်းဖြစ်ကာ နှစ်ဖက်ထိခိုက်မှု အခြေအနေကို စုံစမ်းနေဆဲဖြစ်ပြီး ဝါရှောင်မြို့မှာ မြစ်ကြီးနားနှင့် ၁၅ မိုင်ခန့်သာ ကွာဝေးသည်။ လက်နက်ကိုင်စစ်တပ်ဘက်က စခန်းကျပြီးနောက် ဝါရှောင်ဘက်သို့ မြစ်ကြီးနားမှ စစ်ကူလွှတ်နေပြီး မြစ်ကြီးနားမြို့ပေါ်၌လည်း စစ်ရဟတ်ယာဉ်များ ပျံသန်းလျက်ရှိသည်။

International News

- **မြန်မာနိုင်ငံကို အာဆီယံအကူအညီပေးမစ်ရှင် စေလွှတ်ဖို့ လေ့လာနေ (RFA) 16.4.21**
ပြည်ထောင်စုလွှတ်တော် ကိုယ်စားပြုကော်မတီ CRPH တာဝန်ရှိသူတွေနဲ့ အာဆီယံနိုင်ငံခြားရေးဝန်ကြီးတချို့ ပြောဆိုဆွေးနွေးတာ ရှိပေမယ့် ထိပ်သီးအစည်းအဝေး တက်ရောက်ဖို့ ဖိတ်ခေါ်ထားတာ မရှိသေးပါဘူး။ CRPH က သောကြာနေ့က ဖွဲ့စည်းလိုက်တဲ့ အမျိုးသား ညီညွတ်ရေးအစိုးရကတော့ အာဆီယံဘက်က ဘယ်လို အထောက်အပံ့ အကူအညီမျိုးမဆို လက်ခံနိုင်ပေမဲ့ ဗိုလ်ချုပ်မှူးကြီး မင်းအောင်လှိုင်ကိုတော့

ထိပ်သီးအစည်းအဝေး တက်ရောက် ခွင့်မပြုဖို့ ပြောဆိုထားပါတယ်။ CRPH ရဲ့ ကုလသမဂ္ဂဆိုင်ရာ မြန်မာအထူးကိုယ်စားလှယ် ဒေါက်တာဆာဆာက လူသတ်သမားအကြီးအကဲ မင်းအောင်လှိုင်ကို ထိပ်သီးအစည်းအဝေး တက်ဖို့ ဖိတ်ကြားမယ်ဆိုရင် အာဆီယံထိပ်သီးအစည်းအဝေးအတွက် အကြီးအကျယ် အရှက်တကွဲ ဖြစ်ရုံသာမက မြန်မာပြည်သူတွေအပေါ် ကြီးမားတဲ့ စော်ကားမှုတစ်ရပ် ဖြစ်သွားလိမ့်မယ်လို့ သူ့ရဲ့ လူမှုကွန်ရက် စာမျက်နှာမှာ ရေးသားထားပါတယ်။ အင်ဒိုနီးရှား သံတမန်ဟောင်းတစ်ဦး ဖြစ်တဲ့ Dr Rizal Sukma ကတော့ တကယ်လို့ အာဆီယံအစည်းအဝေးရဲ့ အဓိကရည်မှန်းချက်ဟာ မြန်မာစစ်တပ်က သတ်ဖြတ်နေတာတွေကို ရပ်တန့်ဖို့ ဖြစ်တယ်ဆိုရင် ဒီသတင်းစကားကို ဗိုလ်ချုပ်မှူးကြီး မင်းအောင်လှိုင်ကို အစည်းအဝေးမှာ တိုက်ရိုက်ပြောကြားတာက အကောင်းဆုံးဖြစ်တယ်လို့ ဆိုပါတယ်။

• မြန်မာစစ်တပ်နဲ့ရဲ့ အကြမ်းဖက်မှု ကန့်-ဂျပန် ခေါင်းဆောင် ၂ ဦး ပြစ်တင်ရှုတ်ချ (VOA)

မြန်မာနိုင်ငံမှာ စစ်တပ်နဲ့ ရဲက အရပ်သားတွေအပေါ် အကြမ်းဖက် တိုက်ခိုက်မှုတွေ ကျူးလွန်နေတာကို အိုင်အမာ ပြစ်တင်ရှုတ်ချတယ်လို့ အမေရိကန်သမ္မတ Joe Biden နဲ့ ဂျပန်ဝန်ကြီးချုပ် Yoshihide Suga တို့က ပြောပါတယ်။ သောကြာနေ့က အမေရိကန်သမ္မတ အိမ်ဖြူတော်မှာ ခေါင်းဆောင်နှစ်ဦး တွေ့ဆုံဆွေးနွေးပြီးတဲ့နောက် ထုတ်ပြန်တဲ့ ပူးတွဲကြေညာချက်ထဲမှာ အဲဒီလို ပြောထားတာပါ။ အကြမ်းဖက်လုပ်ရပ်တွေ ချက်ချင်း ရပ်ဆိုင်းသွားစေဖို့၊ ဖမ်းဆီးခံထားရသူတွေကို ပြန်လွှတ်ပေးဖို့နဲ့ ဒီမိုကရေစီလမ်းကြောင်းပေါ် အလျင်အမြန်ပြန်သွားဖို့ ဖိအားပေးရေး ဆက်လက် အရေးယူ လုပ်ဆောင်သွားဖို့ မိမိတို့ အိုင်အမာ သန္နိဋ္ဌာန်ချထားတယ်လို့လည်း ခေါင်းဆောင်နှစ်ဦး ပူးတွဲကြေညာချက်ထဲမှာ ပြောထားပါတယ်။

• စစ်တပ်ရဲ့သတင်းအချက်အလက်ပိတ်ဆို့မှု အလုပ်မဖြစ်ဘူးလို့ ကုလကိုယ်စားလှယ်ပြော

မြန်မာနိုင်ငံတဝန်းသတင်းအချက်အလက်စီးဆင်းမှု ကမောက်ကမဖြစ်အောင် သတင်းသမားတွေကို ဖမ်းဆီးတာ၊ အင်တာနက်ဖြတ်တောက်တာတွေ လုပ်တဲ့ စစ်တပ်ခေါင်းဆောင်ပိုင်းရဲ့လုပ်ရပ်ဟာ အလုပ်မဖြစ်သလို ဆန္ဒပြသူတွေ အပေါ် ထိန်းထိန်းသိမ်းသိမ်းကိုင်တွယ်နေတယ်ဆိုတဲ့ သူတို့ရဲ့ ဝါဒဖြန့်မှုတွေကို ကမ္ဘာကလည်း မယုံကြည်နေဘူးဆိုပြီး ကုလသမဂ္ဂ လူ့အခွင့်အရေး ကိုယ်စားလှယ် တွမ် အန်ဒရူးစိက ပြောလိုက်ပါတယ်။

Summary

အနှစ်ချုပ်

- ယနေ့အထိ ကျဆုံးခဲ့ရသူစုစုပေါင်း (၇၃၀) ဦး
- ဖမ်းဆီးချုပ်နှောင်ခြင်းခံထားရသူ စုစုပေါင်း (၃၁၅) ဦးရှိပြီး ၎င်းတို့အနက်မှ (၇၅) ဦးမှာ ထောင်ဒဏ်ချမှတ်ခြင်းခံထားရ
- ဖမ်းဝရမ်းထုတ်ခြင်းခံထားရသောကြောင့် တိမ်းရှောင်နေသူ (၈၇၁) ဦး

Recreation

လူအတွက်လူ

လူတွေကို
လူတွေက မကူညီရင်
ဘယ်နတ်က လာကူညီမှာလဲ

လူတွေကို
လူတွေက မစောင့်ရှောက်ရင်
ဘယ်ဂြိုဟ်သားက လာစောင့်ရှောက်မှာလဲ

လူလားမမြောက်ခြင်းများ
လူစဉ်မမီခြင်းများ

လူညွန့်တုံးခြင်းများ
လူဖြစ်ရှုံးခြင်းများ

ထိုလူများ မသေဆုံးမီ
လူကို လူချင်း ကူညီကြစမ်းပါ
လူကို လူချင်း စောင့်ရှောက်ကြစမ်းပါ ။

သင် လူတစ်ယောက် ဖြစ်ခဲ့တာ
သေချာချင်တယ် ဆိုရင်ပေါ့ ။ ။

-လှသန်း-